

૨૫) સંતાનો માટે હઝરત (અ.)ની દુઆ

બિસ્મિલ્લાહિર રહમાનિર રહીમ

અય મારા માઅબૂદ ! મારા સંતાનોની સુરક્ષા અને સુધારણા તેમજ તેમના સદ્ભાગ્ય માટેની વ્યવસ્થા કરીને મને ઉપકારવશ બનાવ. અને મારા આશ્રય માટે તેમની વયમાં વૃદ્ધિ અને આયુષ્ય લાંબું કર અને તેમનામાંના નાના સંતાનોનું પોષણ કર અને દુર્બળોને શક્તિ પ્રદાન કર અને તેમની શારીરિક, ઈમાન વિષયક અને ચારિત્ર્યને લગતી બાબતોમાં કે જેમાં મારે વ્યવસ્થા કરવી પડે તેમ હોય, તેમાં તેમને સુખચેનમાં રાખ. મારા માટે તેમજ મારા દ્વારા એમના માટે આજીવિકામાં વૃદ્ધિ કરી દે અને તેમને સદાચારી, પરહેઝગાર, નિર્મળ મનવાળા, હકના હિમાયતી તેમજ તારા આજ્ઞાપાલક અને તારા મિત્રોના મિત્ર તેમજ શુભચિંતક અને તારા સઘળા દુશ્મનોના દુશ્મન તેમજ અહિતચિંતક બનાવી દે, આમીન.

યા અલ્લાહ ! તેમના દ્વારા મારા હાથ મજબૂત કરજે અને મારી વિટંબણાઓનો ઈલાજ કરજે અને તેમના કારણે મારા સંતોષમાં વૃદ્ધિ અને મજલિસ મેળાવડાની શોભામાં મારી અભિવૃદ્ધિ કરજે અને તેમના લીધે મારું નામ જીવંત રાખજે અને મારા મૃત્યુ પછી તેમને મારા અવેજી બનાવજે અને તેમના દ્વારા મારી અભિલાષાઓ પૂર્ણ કરવામાં સહાયતા કરજે અને તેમને મારા માટે મિત્ર, મહેરબાન, તારા તરફ ધ્યાન લગાવનાર કૃતનિશ્ચયી અને આજ્ઞાંકિત બનાવી દે. તેમને હુકમનો અનાદર કરનાર, ઉધ્ધત, વિરોધી કે અપરાધી બનાવતો નહીં અને તેમનો ઉછેર કરવામાં, તેમને સભ્યતા શીખવવામાં અને તેમની સાથે સદ્વર્તન કરવામાં મારી સહાયતા કર અને તદ્ ઉપરાંત તારી રહેમતના ખજાનામાંથી મને નર સંતાન આપજે અને તેમને મારા માટે સંપૂર્ણ કલ્યાણકારી અને સમૃદ્ધિવાન બનાવી દેજે. જે વસ્તુઓ મેળવવાની હું ઈચ્છા ધરાવું છું તેમાં તેમને મારા સહાયક બનાવજે અને મને અને મારા સંતાનોને શયતાન મરદૂદથી

આશરો આપજે એટલા માટે કે તેં અમને પેદા કર્યા અને આજ્ઞાઓ ફરમાવી અને જે આજ્ઞાઓ ફરમાવી તેના સવાબ તરફ આકર્ષિત કર્યા અને જેની મનાઈ કરી તેના અઝાબથી ભયભીત કર્યા અને અમારો એક દુશ્મન બનાવ્યો, જે અમારી સાથે પ્રપંચ કરે છે અને અમારી વસ્તુઓ પર જેટલો અધિકાર તેને આપ્યો છે તેટલો અધિકાર અમને તેની કોઈ વસ્તુ પર આપ્યો નથી એટલે સુધી કે તેને અમારી છાતીઓમાં સ્થાપિત કરી દીધો અને અમારા સમગ્ર શરીરમાં ફરતો કરી દીધો.

અમે અસાવધ થઈ જઈએ છીએ પરંતુ તે અસાવધ થતો નથી. અમે ભૂલી જઈએ છીએ પરંતુ તે ભૂલતો નથી. તે મને તારા અઝાબથી નીર્જિંયત બનાવી દે છે અને તારા સિવાય અન્ય લોકોથી ડરાવે છે. જો કદાચ અમે કોઈ દુષ્કૃત્ય કરવાનો ઈરાદો કરીએ છીએ તો તે અમારી હિંમત વધારે છે અને જો કોઈ સદ્કૃત્ય કરવાનો ઈરાદો કરીએ છીએ તો તે અમને તેનાથી વંચિત રાખે છે અને ગુના કરવા પ્રેરે છે. અને અમારા મનમાં શંકા કુશંકાઓ પેદા કરે છે. તે જે વાયદો કરે છે તે જુઠો હોય છે અને જે ઉમેદ રખાવે છે તેનાથી વિરૂધ્ધ વર્તન કરે છે. જો કદાચ તું તેના છળકપટને દૂર નહીં કરે તો તે અમને માર્ગભ્રષ્ટ કરીને જ જંપશે અને જો તું તેના ઉપદ્રવથી અમને નહીં બચાવે તો તે અમને ડગમગાવી દેશે.

ખુદાય ! તેના વર્યસ્વને તારી શક્તિ અને સામર્થ્યથી નષ્ટ કરી દે જેથી દુઆની વિપુલતાને કારણે તે અમારા માર્ગમાંથી ખસી જાય અને અમે તેના છળકપટથી સુરક્ષિત બની જઈએ.

અય અલ્લાહ ! મારી દરેક વિનંતીનો સ્વીકાર કરજે અને મારી મહેરુઆઓ પૂર્ણ કરી દે કેમકે તેં દુઆઓનો સ્વીકાર કરવાનું વચન આપ્યું છે. તું મારી દુઆઓને તારા દરબારમાં આવતી અટકાવી દેતો નહીં. અને જે બાબતોમાં મારો દીની અને દુન્યવી નફો સંકળાયેલો હોય તેને પરિપૂર્ણ કરીને મારા ઉપર ઉપકાર કર. જે યાદ છે તેમજ જે ભૂલી ગયો છું, જે જાહેર કરેલી હોય અથવા ગુપ્ત રહેવા દીધી હોય, જાહેરમાં માગી હોય કે ગુપ્ત રીતે માગી

હોય, એ બધી જ બાબતોમાં દાનત ચોખ્ખી રાખનાર બનાવજે કેમકે તારી સમક્ષ ઈચ્છા પ્રગટ કરી છે, સફળતા આપજે, તારા પર વિશ્વાસ મૂક્યો છે, રદ ન થનાર બનાવજે અને મને એ લોકોમાં શામેલ કરજે જેઓ તારા પાલવમાં આશરો લેવાની આદતવાળા છે, તારી સાથે વેપાર કરીને ફાયદો મેળવનારા છે અને તારી પ્રતિષ્ઠિત પાલવની છાયામાં બેસવાવાળા છે જેમની હલાલ રોઝીમાં તારી અપાર દયા અને કૃપાના કારણે વૃદ્ધિ થઈ છે. અને તારા કારણે અપમાનભર્યા સ્થાનેથી સન્માનભર્યા સ્થાને પહોંચ્યા છે અને તારા ઈન્સાફ અને ન્યાયના પાલવમાં અત્યાચાર સામે આશરો લીધો છે અને તારી રહેમતના કારણે બલા-આફતોથી સુરક્ષિત છે અને તારી ઉદારતાના કારણે નિર્ધનમાંથી તવંગર બની ચૂક્યા છે અને તારી બીકના કારણે ગુનાઓ, અપરાધો અને ભૂલોથી વંચિત છે અને તારા આજ્ઞાપાલનના કારણે ભલાઈ, માર્ગદર્શન અને નેકીનું સામર્થ્ય તેમને મળ્યું છે. અને તારી કુદરતથી તેમના અને ગુનાઓ વચ્ચે પડદો પડી ગયો છે અને જેઓ સઘળા ગુનાઓથી મુક્ત થઈને તારી રહેમતની છત્રછાયામાં રહે છે.

બારે ઈલાહા ! તારી શક્તિ અને રહેમતથી આ સઘળી બાબતો અમને અર્પણ કર અને દોઝખના અઝાબથી અમને રક્ષણ આપ અને જે વસ્તુઓની મેં મારા સંતાનો માટે માગણી કરી છે એવી જ વસ્તુઓ બધા જ મુસલમાન પુરુષો અને મુસલમાન સ્ત્રીઓને, મોમિન પુરુષો અને મોમિન સ્ત્રીઓને દુનિયા અને આખેરત બન્નેમાં અર્પણ કરજે એટલા માટે કે તું નજીક છે અને દુઆનો સ્વીકાર કરનાર છે અને જાણવાવાળો છે, માફ કરનાર છે અને ક્ષમા આપનાર છે, કૃપાળુ અને મહેરબાન છે અને અમને દુનિયામાં નેકી (ઈબાદતની શક્તિ) અને આખેરતમાં નેકી (અનંત જન્નત) અર્પણ કરજે અને દોઝખના અઝાબથી બચાવીને રાખજે. ★